

Sona Vəliyeva

# KAŞ "YARI"LAR QALA

Nə varım var, nə barxanam,  
Ömür yükü bağlamağa,  
Allah, məni yarı öldür,  
Yarı saxla ağlamağa.

(V.Səmədoğlu)



Dost-doğma şəhərdə  
Dincəlməyə qoymayan,  
Tək qalmağa qıymayan,  
Dostların, doğmaların  
İçində  
Adam tək yaşaya,  
Öləndəsə qərib şəhərin qərib  
ünvanında qərib ölə...  
Xəzərin qoynundan qalxan,  
dumana bükülə,  
Ölümə qoşulub gedə...  
Şəhər yerindən qalxmamış  
xəbərsiz  
ətərsiz itə.  
Dostu kədərləndirməyə,  
düşməni sevindirməyə,  
küçələri qəmləndirməyə,  
yoldan ötəni əyləndirməyə  
qıymaya.  
Ya da elə,  
...ölümün təm-tərağından qaça,  
ölməyə,  
Qeyb ola.  
Ağlamağa, ağı çağırmağa  
nə ana axtara, nə bacı.  
hamı yuxudaykən,  
balası  
oyananadək,  
hər şey qəfil ola...  
Ya da yuxudan oyanmış kimi  
ayıla.  
Peşiman ola başına gələnlərə  
Doğmalar o yana qalsın,  
özü, özü  
üçün darıxa,  
ayağı evinə gedən izi  
üçün,  
əlləri ən əziz əşyalarının  
tozu üçün,  
qapısının üstündəki adı  
gözü üçün,  
yarımçıq vərəqdəki şeiri  
yazılmayan  
sözü üçün  
darıxa.  
Od tutub  
yana,  
peşman ola,  
özü-özünə arzuladığına.  
Qıymaya yaxınlarına,  
həmişə sevincli  
görmək istədiyi  
balalarına.  
Öz dərini, öz  
qəmini,  
ruhunun kimsəsizliyini  
heç kimi qoymaya  
özü bildiyi kimi oxşaya  
ağlaya,  
Kaş doğmalara yetməyə  
Yarı yollar kəsilsə də  
yarı yol qala,  
kaş getsək də, köçsək də,  
hər şeydə  
"yarı"lar qala.

30 yanvar 2016

WWW.KASPI.AZ

15 YADDAŞ